

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī|
vedāntācāryavaryo me sannidhattāṃ sadā hṛdi||

śrīmadbhāgavate aṣṭamaskandhe
|| śrī gajendramokṣa stotram ||

This document* has been prepared by

Sunder Kidambi

with the blessings of

śrī raṅgarāmānujamahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ śrī gajendramokṣa stotram ॥

śrīgajendra uvāca

oṃ namo bhagavate tasmai yata etaccidātmakam |
puruṣāyādibījāya pareśāyābhidhīmahi || 1 ||

yasminnidaṃ yataścedaṃ yenedaṃ ya idaṃ svayam |
yo'smāt parasmācca parastaṃ prapadye svayambhuvam || 2 ||

yaḥ svātmanīdaṃ nijamāyayārpitaṃ
kvacidvibhātaṃ kva ca tattirohitam |
avidhdadr̥ksākṣyubhayaṃ tadīkṣate
sa ātmamūlo'vatu mām parātparaḥ || 3 ||

kālena pañcatvamiteṣu kṛtsnaśo
lokeṣu pāleṣu ca sarvahetuṣu |
tamastadāsīd gahanaṃ gabhīraṃ
yastasya pāre'bhivirājate vibhuḥ || 4 ||

na yasya devā ṛṣayaḥ padaṃ vidu-
rjantuḥ punaḥ ko'rhati gantumīritum |
yathā naṭasyākṛtibhirviceṣṭato
duratyayānukramaṇaḥ sa māvatu || 5 ||

didṛkṣavo yasya padaṃ suman̄galaṃ
vimuktasaṅgā munayaḥ susādhavaḥ |
carantyalokavratamavraṇaṃ vane
bhūtātmabhūtāḥ suḥṛdaḥ sa me gatiḥ || 6 ||

na vidyate yasya ca janma karma vā
na nāmarūpe guṇadoṣa eva vā |
tathāpi lokāpyayasambhavāya yaḥ
svamāyayā tānyanukālamṛcchati || 7 ||

tasmai namaḥ pareśāya brahmaṇe'nantaśaktaye |
arūpāyorurūpāya nama āścaryakarmaṇe || 8 ||

nama ātmapradīpāya sākṣiṇe paramātmāne |
namo girāṃ vidūrāya manasaścetasāmapī || 9 ||

sattvena pratilabhyāya naiṣkarmyeṇa vipaścitā |
namaḥ kaivalyanāthāya nirvāṇasukhasaṃvide || 10 ||

namaḥ śāntāya ghorāya mūdhāya guṇadharmiṇe |
nirviśeṣāya sāmyāya namo jñānaghanāya ca || 11 ||

kṣetrajñāya namastubhyaṃ sarvādhyakṣāya sākṣiṇe |
puruṣāyātmanūlāya mūlaprakṛtaye namaḥ || 12 ||

sarvendriyaguṇadraṣṭre sarvapratyayahetave |
asatācchāyayoktāya sadābhāsāya te namaḥ || 13 ||

namo namaste 'khilakāraṇāya
niṣkāraṇāyādbhuta-kāraṇāya |
sarvāgamāmnāyamahārṇavāya
namo 'pavargāya parāyaṇāya || 14 ||

guṇāraṇicchannacidūṣmapāya
tat-kṣobhavisphūrjitamānasāya |
naiṣkarmyabhāvena vivarjitāgama
svayaṃprakāśāya namaskaromi || 15 ||

mādr̥kprapannapaśupāśavimokṣaṇāya
muktāya bhūrikaruṇāya namo 'layāya |
svāṃśena sarvatanubhṛnmanasi pratīta-
pratyagdr̥śe bhagavate br̥hate namaste || 16 ||

ātmātmajāptagr̥havittajaneṣu saktai-
rduṣprāpaṇāya guṇasaṅgavivarjitāya |
muktātmabhiḥ svahṛdaye paribhāvitāya
jñānātmanē bhagavate nama īśvarāya || 17 ||

yaṃ dharmakāmārthavimuktikāmā
bhajanta iṣṭāṃ gatimāpnuvanti |
kiṃ tvāśiṣo rātyapi dehamavyayaṃ
karotu me 'dabhradayo vimokṣaṇam || 18 ||

ekāntino yasya na kañcanārthaṃ
vāñchanti ye vai bhagavatprapannāḥ |
atyadbhutaṃ taccaritaṃ sumanḡgalaṃ
gāyanta ānandasamudramagnāḥ || 19 ||

tamakṣaraṃ brahma paraṃ pareśam
avyaktamādhyātmikayogagamyam |
atīndriyaṃ sūkṣmamivātīdūram
anantamādyam paripūrṇamīde || 20 ||

yasya brahmādayo devā vedā lokāścarācarāḥ |
nāmarūpavibhedena phalgvyā ca kalayā kṛtāḥ || 21 ||

yathārciṣo'gneḥ saviturgabhastayo
niryānti saṃyāntyasakṛtsvarociṣaḥ |
tathā yato'yam guṇasampravāho
buddhirmanah khāni śarīrasargāḥ || 22 ||

sa vai na devāsuramartyatiryān
na strī na ṣaṇḍho na pumāna jantuḥ |
nāyam guṇaḥ karma na sanna cāsa-
nniṣedhaśeṣo jayatādaśeṣaḥ || 23 ||

jījīviṣe nāhamihāmuyā ki-
mantarbahīścāvṛtayebhayonyā |
icchāmi kālena na yasya viplava-
stasyātmalokāvaraṇasya mokṣam || 24 ||

so'haṃ viśvasṛjaṃ viśvam
aviśvam viśvavedasam |
viśvātmānamajaṃ brahma
praṇato'smi paraṃ padam || 25 ||

yogarandhitakarmāṇo
hr̥di yogavibhāvite |
yogino yaṃ prapaśyanti
yogeśam taṃ nato'smyaham || 26 ||

namo namastubhyamasahyavega-
śaktitrayāyākhiladhīguṇāya |

prapannapālāya durantaśaktaye

kadindriyāṅāmanavāpyavartmane || 27 ||

nāyaṃ veda svamātmānaṃ yacchaktyāhaṃdhiyā hatam |

taṃ duratyayamāhātmyaṃ bhagavantamito'smyaham || 28 ||

|| *iti śrī gajendramokṣa stotram saṃpūrṇam* ||